

## صوفیانہ ادب کیلئے ایک منہاج تحقیق کی ضرورت

(ملفوظات اور تذکروں کے لطائف کے حوالہ سے )

### پروفیسر ریاض الاسلام

یہ مضمون رسالہ فکر و نظر کے اس شمارہ کیلئے لکھا گیا تھا جو مرحوم مولانا صباح الدین عبدالرحمن کی باد میں شائع ہوا۔ لیکن مضمون برقرار نہ ہونے کے باعث اس میں شامل نہ ہو سکا۔ اس مناسبت کو ملحوظ رکھنے ہونے مضمون کے آخر میں چند کلمات صوفیانہ مطالعات میں مولانا مرحوم کی خدمات کے بارے میں بھی شامل کر لئے گئے ہیں۔

مزید یہ کہ موجودہ مضمون ایک مبسوط مقالہ کا حصہ ہے جو زیر ترتیب ہے اسلائیہاں موضوع سے اجمالی بحث کی گئی ہے اور وضاحتی مثالوں میں اختصار سے کام لیا گیا ہے۔

صوفیانہ ادب میں لطیفہ کیا چیز ہے؟ دراصل کسی بھی چیز کی اصطلاحی تعریف کرنا ایک مشکل کام ہے۔ لطیفہ کی تعریف کرنا بھی آسان نہیں۔ خود صوفیانہ ادب میں یہ لفظ مختلف معانی میں استعمال کیا گیا ہے۔ یہاں یہ اصطلاح جس معین اور محدود معنی میں استعمال کی گئی ہے وہ یہ ہے کہ لطائف وہ باتیں ہیں جو صوفیہ کے ملفوظات میں یا ان کے تذکروں میں یا اصول تصوف کی کتابوں میں بطور سوانح، شخصی واردات یا بطور قصہ بیان کی گئی ہیں۔ جہاں گفتگو یا بیان غیر شخصی رنگ اختیار کر لیتا ہے اور پیرایہ بیان خالص علمی ہو جاتا ہے تو پھر بات „لطیفہ“ کی حدود سے باہر نکل جاتی ہے۔

## لطائفی ادب :-

یہ مضمون صوفیانہ ادب کے ان لطائف پر مرکوز ہے جو اوپر دی ہوئی تعریف کے حدود میں آتی ہیں۔ ملفوظات اور تذکروں میں خصوصاً اور اصول تصوف کی کتب میں عموماً لطائف کو ایک خاص اہمیت حاصل ہے۔ بعض ملفوظات کا بڑا حصہ لطائف پر ہی مشتمل ہوتا ہے، مثلاً حضرت نظام الدین اولیاء کے ملفوظات فوائد الفواد اور ان کے خلیفہ اعظم شیخ نصیر الدین چراغ کے ملفوظ خیر المجالس۔ بعض دیگر ملفوظات کی ترتیب علوم کی شاخوں کی مناسبت سے ہونی ہے اور ان میں لطائف کا عنصر محدود ہے، مثلاً مخدوم جهانیان جہان گشت کے ملفوظات سراج المہدایہ۔ تصوف کی اصولی کتابوں مثلاً کتاب التعرف (کلاباذی)، کتاب اللمع (ابو نصر سراج)، رسالہ قشیریہ اور کشف المحجوب (ہجویری) میں لطائف کثرت سے پائی جاتی ہیں۔ یہ امر قابل توجہ ہے کہ صوفیانہ مطالعات کے فروغ کے باوجود لطائف کے خصوصی مطالعے پر کماحقدہ توجہ نہیں دی گئی ہے۔ لطائف کی تاریخ پر غور کیا گیا ہے، نہ ان کے سوابق اور لواحق پر، نہ ان کی ہیئت ترکیبی پر، اور تجزیہ کا عمل تو لطائفی ادب کو چھو کر بھی نہیں گیا۔ جب صوفیانہ ادب کا ایک معتمدہ حصہ لطائف پر مبنی ہے تو لطائف کے ناقدانہ تجزیہ اور ایک منضبط منہاج تحقیق Methodology کے بغیر کس طرح حق مطالعہ ادا کیا جا سکتا ہے؟

لطائفی ادب کے مسئلہ پر کتنی زاویوں سے نظر ڈالی جا سکتی ہے۔ اسن صنف کا آغاز خود ایک ذلچسپ موضوع ہے۔ لطائف کی ماهیت پر نظر رکھتے ہوئے یہ گمان ہوتا ہے کہ کسی نہ کسی عنوان سے اسکا تعلق قصص کی روایت سے ہے۔ اسلامی مذہبی ادب میں انبیاء کے

قصص کو ایک اہم مقام حاصل ہے۔ لیکن یہ بھی ایک امر مسلمہ ہے کہ روایاتی قصص الانبیاء میں معتدله حصہ اس قبیل سری ہے جسے „اسرائیلات“ گردانا جاتا ہے اور جسے اب لائق اعتماد نہیں سمجھا جاتا۔ مولانا حفظ الرحمن سیوهاروی نے اپنی کتاب قصص القرآن میں بار بار اس امر پر تاسف کیا ہے کہ بعض مفسرین نے „اسرائیلی خرافات“، اور „اسرائیلی هفووات“ کو قرآنی قصص کی تفسیر میں شامل کر لیا ہے (۱)۔ بہرحال صوفیانہ لطائف اور روایاتی قصص الانبیاء کی روابط کا مستلزم تحقیق طلب ہے اور یہ مختصر مضمون اس پہلو کا اجمالی احاطہ بھی کرنے سے قاصر ہے۔

لطائفی ادب مختلف الالوان عناصر کا مجموعہ ہے۔ اس میں روحانیت اور حکمت کے ہیئے جواہر بھی ملیں گے اور جلالی لطائف کے تیز دھاری پتھر بھی، اتفاق، ایثار اور انسانی ہمدردی کے اعلیٰ ترین نمونے بھی اور نفس کشی اور کتبہ گریزی کے قصیر بھی۔ لطف یہ ہے کہ صوفیوں کی ہمدردی صرف مسلمانوں اور صرف انسانوں تک محدود نہیں تھی، ان میں جانوروں سے ہمدردی کے ایسے حیرت انگیز قصر ملتے ہیں جن میں یہ اشارہ ملتا ہے کہ بیمار جانوروں کی دیکھ بھال تمام عبادات اور زهد و ورع سے بلند تر مقام رکھتی ہے۔ جہاں تک لطائف میں رشد و ہدایات کے اسباق کا تعلق ہے تو صوفیانہ تعلیمات کا شاید ہی کوئی پہلو ہو جو لطائف میں کسی نہ کسی شکل میں پیش نہ کیا گیا ہو۔

لطائف میں چند عناصر ایسے بھی ہیں جن کا تواتر بھی زیادہ ہے اور انہیں علمی مقاصد کیلئے استعمال کرنے میں مزید حزم و احتیاط بھی ضروری ہے۔ ان میں پہلے تو کرامات اور خصوصاً تقابلی کرامات کے لطائف ہیں۔ تقابلی کرامات سے مراد یہ ہے کہ اگر وہ شیخ یہ

کچھ کر سکتا ہے تو یہ شیخ اس سر زیادہ کر سکتا ہے، اگر اُسکا چہرہ دیکھ کر جنت جانا یقینی ہو جاتا ہے تو اسکی بستی سر صرف گزرنا ہی اس مقصد کیلئے کافی ہے۔ تقابلی کرامات کر ساتھ تعلیٰ کی چاشنی آنا لازمی تھی۔

دوسرًا عنصر شطحیات کا ہے۔ شطحیات وہ اقوال یا باتیں ہیں جو صوفی حضرات سکر اور جذب کی حالت میں کہہ گز رہے ہیں۔ شطحیات گونی میں بلند پایہ شیوخ بھی ہیں اور ان سر کم درجہ کے بزرگ بھی شامل ہیں۔ شطحیات میں صوفیوں نے کیا کچھ نہیں کہا۔ ان شطحیات کی توضیح بھی کی گئی، اور ان توضیحات نے ایک نئی صنف کی شکل اختیار کر لی۔ لیکن ایسے اقوال بھی ہیں جن پر توضیح کی چادر چھوٹی پڑ جاتی ہے۔

غرض یہ کہ تقابلی کرامات، تعلیٰ، شطحیات اور لطائف المجاز (یعنی عشق و محبت کے واقعات جو بسا اوقات توضیحی مثال کی طرح استعمال کئے گئے ہیں) نے لطائفی ادب کو مجموعی طور سے ایک ایسی صنف کا مواد بنا دیا ہے جس کو علمی سطح پر استعمال کرنے میں بڑی شدید احتیاط کی ضرورت ہے۔

#### لطائفی ادب کی مقبولیت :

لطائفی ادب میں بڑی دلاؤیزی ہوتی ہے اور اسے غیر معمولی مقبولیت حاصل ہوتی ہے۔ اس کا سبب بیان کرنا مشکل نہیں۔ دلیل چاہر فقہی ہو یا اصول تصوف کی ہو، اس کا سمجھنا عام آدمی کے لئے محال ہے اور پڑھنے لکھنے لوگوں کی اکثریت کیلئے بھی کوئی آسان کام نہیں۔ لیکن اسی بات کو لطیفہ میں لپیٹ کر بیان کر دیجئیں تو اس کو ہر شخص دلچسپی سے سننے گا۔ عام لوگ اس کے سیدھے سادے معنی سمجھے جائیں گے اور خاص لوگ لطیفے کی معنویت پر

غور کریں گے۔ صوفیہ کا واسطہ چونکہ ہر طبقے کے لوگوں سے ہوتا تھا اور بعض صوفیانہ سلسلے عوام سے قریبی رابطے رکھتے تھے، اس لئے انہوں نے لطائف کو اپنی تعلیم اور تبلیغ کے ذریعے کے طور پر اختیار کیا اور ابلاغ کرے وسیلہ کی حیثیت سے اس کی تاثیر کو درجہ کمال تک پہنچایا۔ بعض اکابر صوفیہ نے لطیفہ بیان کرنے کا بڑا دلنشیں پیرایہ وضع کیا۔ حضرت نظام الدین اولیاء کے لطائف جو ان کی ملفوظات فواند الفواد میں دیئے گئے ہیں ان میں بڑی دلاؤیزی ہے اور یہ کہا جا سکتا ہے کہ یہ ان کی شخصیت کے جمال کے آئینہ دار ہیں۔ یہ بات بھی واضح ہے کہ اس عہد کے صوفیانہ ادب میں لطائف عنصر کا فروغ ایک طرف مذہبی اور روحانی تقاضوں کی پیداوار تھا تو دوسری طرف لطائف نے تصوف کے ابلاغ کی ضرورت کو بھی باحسن وجوہ پورا کیا۔

### لطائف کی پرکھ۔

اب مستلہ یہ ہے کہ جب لطائف کا عنصر صوفیانہ ادب میں اتنا اہم ہے تو اسے کس طرح پرکھا جائے۔ کیا تمام لطائف کو جو قابل اعتبار یا قریب الاعتبار ملفوظات میں پائی جائے ہیں، صحیح مان لیا جائے؟ کیا صحیح ماننے کے معنی یہ ہیں کہ ان لطائف کے مندرجات کو تاریخ میں گزرے ہوئے ہوئے کی طرح سمجھا جائے؟ یا اس امر کا امکان ہے کہ بعض یا بہت سے لطائف کسی خاص نکتہ کو اجاگر کرنے کیلئے وضع کئے گئے؟ مراد یہ ہے اگر یہ مان بھی لیا جائے کہ لطیفہ کی روایت صحیح ہے یعنی جن بزرگ سے منسوب ہے انہوں نے کم و بیش انہی الفاظ میں بیان کیا تھا جو ملفوظ یا تذکرہ میں دیئے گئے ہیں، تو کیا یہ ضروری ہے کہ لطیفہ میں بیان کردہ واقعات کو اصلاً صحیح سمجھا جائے؟ دراصل جس طرح تاریخی واقعات کے پرکھنے میں

اعتبار اور بے اعتباری کی کمی سطھین آتی ہیں ، اسی طرح لطیفون میں درجہ اعتبار متعین کرنا یا کم از کم متعین کرنے کی کوشش کرنا ضروری ہے ۔

### لطائف اور مثالیہ :

یہ بات خاص طور سے توجہ اور تنقیح کر لائق ہے کہ کوئی لطیفہ PARABLE یا مثالیہ کر کتنا قریب ہے ۔ آکسفورد ڈکشنری میں اس لفظ کے معنی یہ بتائے گئے ہیں „ مفروضہ واقعات کا بیان ، کسی اخلاقی یا روحانی بات کو بطور مثال سمجھانے کیلئے ۔ ” اس معنی کے لحاظ سے مثالیہ میں بیان کردہ واقعات مفروضہ نوعیت کر ہوتے ہیں ۔ چیمبرز ڈکشنری میں دیئے ہوئے معنی کسی قدر مختلف ہیں : „ کہانی یا قصہ جس میں بیان کردہ باتوں میں سے ہو سکتا ہے کچھ ۔ واقع بھی ہوئی ہوں اور جو کسی عقیدے ، نظریہ کو بطور مثال سمجھانے کیلئے یا کسی ڈیوٹی یا فریضہ کو واضح کرنے کیلئے بیان کیا جائے ۔ ” اس دوسرے معنی میں یہ گنجائش ہے کہ PARABLE کا کچھ حصہ واقعاً بھی صحیح ہو ، لیکن دونوں لغات میں زور مقصد پر ہے ، بیان کردہ قصہ کی صحت پر نہیں ۔ لطائف کی چند مثالوں سے زیر بحث نکتہ واضح ہو جائے گا ۔ رسالہ قشیریہ میں یہ لطیفہ درج ہے کہ „ ایک شخص نے ایک لوٹی بطور تحفہ جبلہ ابن سحیم کے پاس بھیجی ۔ اس وقت وہ اپنے ساتھیوں میں بیٹھا ہوا تھا ۔ اس نے کہا کہ یہ تو بہت بڑی بات ہے کہ تمہاری موجودگی میں اسے اپنے لئے لے لوں اور میں یہ بھی پسند نہیں کرتا کہ کسی خاص ایک شخص کو دون جیکہ تم میں سے ہر ایک کا حق اور احترام ہے ، مگر لوٹی تو تقسیم نہیں ہو سکتی ۔ وہ سب اسی آدمی تھے ۔ لہذا انہوں نے ہر ایک کو ایک ایک لوٹی بخش دی ۔ ” یہ لطیفہ صوفیوں کے جود و سخا کے

باب میں بیان کیا گیا ہے۔ اگر اسے واقعہ مان لیں تو سوال پیدا ہوتا ہے کہ صوفی موصوف کے پاس اتنی باندیاں ہونے کا کیا جواز تھا۔ اور اگر الفاظ کے معنی کو کہیں تان کر کے یہ سمجھا جائے کہ صوفی نے اسی کنیزیں خرید کر لانے کا حکم دیا تو یہ بات بجائے خود احسن نہیں اور سوال پیدا ہو گا کہ کہ صوفی کے پاس اتنے مال و دولت کا کیا کام؟ لیکن اگر اس لطیفہ کو مثالیہ PARABLE گردانا جائے تو پھر اس میں جو مبالغہ کا عنصر ہے وہ صحیح پیمانے پر آ جاتا ہے، اس لئے کہ مثالیہ میں مبالغہ کی گنجائش ہوتی ہے۔ PARABLE میں یہ بھی گنجائش ہوتی ہے کہ کوئی انوکھی بات کہی جائے جو جالب توجہ ہو مثلاً رسالہ قشیریہ ہی میں بیان ہے کہ ”ایک شخص نے ایک عورت سے رشتہ کیا۔ قبل اس کے وہ اس کے گھر آئے اسے چیچک ہو گئی اور ایک آنکھ جاتی رہی۔ مرد نے جب یہ سنا تو اس نے بھی کہا میری آنکھ میں درد ہے، پھر کہا کہ میں نایبنا ہو گیا پھر وہ عورت اس کے گھر آگئی اور بیس سال اس کے گھر رہی، پھر مر گئی، تب اس شخص نے اپنی آنکھیں کھول دیں۔ لوگوں نے کہا یہ کیا معاملہ ہے؟ اس نے کہا میں نے (دانستہ) اپنے آپ کو اندھا بنا لیا تھا تاکہ اس عورت کو میری طرف سے کوئی فکر نہ ہو۔ لوگوں نے کہا کہ تو تو جوانمردی میں سب پر سبقت لے گیا“ (۲)

یہ لطیفہ بھی ایشارے کے مثالیہ کے طور سے سمجھا جا سکتا ہے اسے اصل واقعہ ماننے سے اشکال پیدا ہو گا۔

ایسے لطائف بے شمار ہیں جو یعنی طور پر مثالیہ ہیں۔ مثالیہ کی ایک اچھی مثال حسب ذیل ہے۔ سیر محمدی جو خواجہ گیسو دراز کے ”احوال و افعال و اقوال“ پر مشتمل ہے اور خواجہ کی وفات کے صرف پانچ سال بعد مرتب ہوئی، اس میں درج ہے کہ وہ جامع مسجد دہلی

کے سامنے سے گزر رہے تھے تو انہوں نے ایک شخص کو دیکھا جو قرے  
کر رہا تھا اور اس کے منہ سے بگنی (شراب) اور گوشت کے نکھ نکل  
کر باہر آ رہے تھے اور ایک خارش زدہ کتا اسر کہا رہا تھا اور جو  
لوگ وہاں سے گزر رہے تھے وہ اس شخص پر لعن طعن کر رہے تھے -  
حضرت مخدوم کو اس شخص کی پیشانی پر نعمت کے آثار نظر آئی ،  
وہ جب وہاں سے چلا تو آپ اس کے پیچھے ہو لئے - وہ شخص ایک  
حوض پر گیا اور اس نے وضو کیا اور دیر تک مضمضہ (غراہ) کرتا  
رہا، پھر اس نے دوگانہ ادا کیا - حضرت بندگی مخدوم نے اسر بڑی  
سخت قسم دیکر پوچھا کہ تم کون ہو - اس نے ناچار ہو کر بتایا کہ  
میں ابدال ہوں میرا نام رکن الدین ہے - میں یہاں سے ہزار کوس دور  
ایک جگہ پر تھا ، مجھے حکم ملا کہ جامع مسجد دہلی کے دروازہ پر  
ایک خارش زدہ کتا ہے جو کمزوری کے باعث چل پھر نہیں سکتا -  
تم وہاں جاؤ بگنی اور گوشت خریدو اور کھاؤ اور پھر اس کے  
کھلاؤ (۳) -

خواجہ گیسودراز کا ہی بیان کیا ہوا ایک اور لطیفہ جو امع  
الکلم (مخطوطہ برٹش میوزیم) میں دیا ہوا ہے جس کی تفصیلات  
بڑی دلچسپ ہیں اس کا اجمالی یہ ہے کہ خدا نے ایک زاہد کو  
خبردار کیا کہ وہ شہر پر آگ کا عذاب نازل کرنے والا ہے اور تمام  
شہر میں صرف ایک گھر محفوظ رہے گا اور وہ ایک فاحشہ عورت  
کا ہے - زاہد نے اس فاحشہ کے گھر جا کر پناہ لی - بعد میں یہ راز  
کھلا کہ اس شہر میں ایک خارش زدہ کتا تھا - جسے ہر شخص  
دھنکار کر بھگا دیتا تھا - صرف اس عورت نے اس کی خبر گیری کی  
تھی ، تمام اہل شہر جل کر خاک ہو گئے اور زاہد بھی اپنے زہد کے  
باوجود صرف اس طرح بچ سکا کہ رات فاحشہ کے سایہ حفاظت میں  
گزاری (۴) -

یہ دونوں لطیفے واضح طور پر مثالیہ ہیں اور ان کا پیغام یہ ہے کہ خدا کی کمین ترین مخلوق بھی ہمدردی اور رحم کی مستحق ہے۔ دوسرے لطیفہ میں تاکید مزید اس پر ہے کہ اس ہمدردی کر بغیر عمر بھر کا زهد بر سود ہو سکتا ہے اور یہ ہمدردی ہو تو عمر بھر کا عصیان بھی قابل معافی ہے۔ پہلے لطیفہ میں یہ پیام بھی لپٹا ہوا ہے کہ بندہ کو اپنے رزق کیلئے خدا پر بھروسا کرنا چاہیئے جو مریل کر کیلئے بھی هزاروں میل دور سے کسی کو بھیج کر انتظام کر سکتا ہے۔ اس نوع کے لطیفے تصوف کی اصولی کتب اور تذکرہ و ملفوظ میں پائی جائز ہیں اور ان کا مقصد ظاہر ہے۔ یہاں یہ وضاحت ہے محل نہ ہوگی کہ مذہبی کتب میں مثالیہ PARABLE کی ہمیشہ بڑی اہمیت رہی ہے، اور اکثر الہامی کتب مثلاً عہد نامہ ہائی عتیق و جدید میں اسے اخلاقی سبق اور مذہبی ہدایات کے ابلاغ کے لئے استعمال کیا گیا ہے۔ لیکن اس سیاق و سباق میں یہ بات بھی ملحوظ رکھنا ضروری ہے کہ صوفیانہ ادب میں بہت سر لطائف کو بطور واقعہ بیان کیا گیا ہے، چنانچہ ابدال رکن الدین سے ملاقات اور گفتگو کی جزئیات اس کی شاهد ہیں کہ انہیں بطور امر واقعہ پیش کیا گیا ایک اور پرکھہ :

کسی لطیفہ کی اہمیت اور اعتبار کو جانچنے کیلئے ایک اور پرکھہ یہ ہے کہ آیا اس نوع کے لطیفے پہلے بھی آچکے ہیں؟ تلاش کیا جائز تو ایسے لطائف خاصی تعداد میں ملیں گے جن سے ملتے جلتے لطیفے پیش رفتہ مآخذ میں موجود ہیں۔ اس کی سب سے دلچسپ اور نمایاں مثال حسب ذیل ہے۔ رسالہ قشیریہ میں ہے کہ شقیق بلخی نے جعفر بن محمد الصادق سے فتوت کے بارے میں معلوم کیا۔ انہوں نے شقیق سے کہا پہلے تم بتاؤ، شقیق نے کہا اگر (دینے والا) دیتا ہے تو ہم

شکر کرتے ہیں ، نہیں دیتا تو صبر کرتے ہیں - جعفر نے کہا کہ ہمارے یہاں مدینہ کر کر بھی بھی کرتے ہیں - شقیق نے دریافت کیا کہ اے ابن رسول پھر فتوت کیا ہے ؟ انہوں نے فرمایا ، " اگر دیتے ہیں تو ایثار کر دیتے ہیں ، نہیں دیتے تو صبر کرتے ہیں " (۱) - پھر شیخ الاسلام خواجہ عبداللہ انصاری ہروی نے طبقات صوفیہ میں بیان کیا ہے کہ شقیق بن ابراہیم بلخی نے ایک وقت ابراہیم ادھم سے کہا کہ آپ معاش کس طرح کرتے ہیں ، انہوں نے کہا کہ جب مل جاتا ہے تو خدا کا شکر کرتے ہیں اور نہیں ملتا تو صبر کرتے ہیں ، شقیق نے کہا کہ خراسان کر کر بھی ایسا ہی کرتے ہیں وغیرہ وغیرہ (۲) - ابو حامد غزالی کی احیاء العلوم جلد چہارم میں بھی ابراہیم بن ادھم اور شقیق بلخی کی گفتگو قدرے مختلف پیرا یہ میں دی ہے لیکن زیادہ اہم فرق یہ کہ " بلخ کر کر " والا فقرہ یہاں ابراہیم ادھم کہتے ہیں (۳) - پھر عوارف المعارف میں ہے کہ اسی قسم کا جواب ایک نوجوان صوفی نے بازیزید بسطامی کو دیے کہ انہیں لا جواب کر دیا تھا (۴) -

یہ ایک ہی لطیفہ کی چار شکلیں ہیں - بنیادی بات ایک ہی ہے لیکن افراد بدلتے جاتے ہیں - احیاء العلوم اور طبقات الصوفیہ میں افراد ایک ہی ہیں لیکن ان کے روں بر عکس ہیں - گفتگو کا لب لباب یہ ہے کہ مل جائے تو شکر کرنا ورنہ صبر کرنا تو معمولی درجہ کی بات ہے ، صوفی کو اس سے کچھ زیادہ کرنا چاہئے - صوفیوں کے اوصاف میں یہ لطیفہ ایثار کر ماتحت جگہ پائی گا -

ایک ہی قصہ کی چار مختلف شکلیں دیکھ کر خیال ہوتا ہے کہ ان میں سر ایک اصل ہوگا اور بقیہ تین اس کی بدلتی ہوئی شکلیں ہوں گی - یعنی اصل واقعہ کو صحیح مان لیا جائے تو باقی تین روایتیں وضعی ہیں - یہ امکان بھی خارج از بحث نہیں سمجھنا

چاہئیں کہ اس نوع کا اصل لطیفہ ان چار لطائف سر پہلے موجود ہوا اور کوئی متجمس اسکالر جلد یا دیر میں اس کا کھوج لگا لے۔ بہر یہ چاروں لطائف وضعی ہو جائیں گے۔ اس کا بھی امکان ہے کہ اس نوع کے اولین لطیفہ میں صرف اتنی بات کہی گئی ہو کہ قوت لا یموت ملنے پر شکر اور نہ ملنے پر صبر عام درجہ کی بات ہے یعنی ناکافی ہے لیکن لطیفہ نگار نے بات میں تیکھا پن پیدا کرنے کیلئے کتوں کی مثال کا اضافہ کر دیا ہے۔ اگر یہ آخری گمان صحیح ہو تو اس کے معنی یہ ہوں گے کہ لطیفہ نگار نے ایک روایت کو ایک مثالیہ PARABLE میں تبدیل کر دیا۔

ممائل لطائف کی ایک اور بہت اچھی مثال، «شیر و گلاب» والی لطیفہ ہیں۔ اس عنوان کا پہلا لطیفہ جہاں تک میرے علم میں ہے سب سر پہلے شیخ عبدالحق دھلوی کی کتاب اخبار الاخیار میں ملتا ہے جس کا رائج منن ۹۲ - ۱۵۹۱ / ۱۰۰۰ کے چند سالوں کے اندر مرتب ہوا (۱۰)۔ بیان ہے کہ شیخ بہاء الدین زکریا سہروردی ملتانی جب ملتان میں مستقل قیام کیلئے آئے تو شیوخ ملتان کو ان سر حسد پیدا ہوا اور انہوں نے بطور کنایت دودھ سر بہرا پیالہ شیخ کی خدمت میں بھیجا، مراد یہ تھی کہ شہر میں کسی اور کی گنجائش نہیں۔ شیخ یہ بات سمجھے گئے اور انہوں نے دودھ کے پیالہ پر ایک پھول رکھ کر واپس کر دیا، مراد یہ تھی اس شہر میں اس طرح رہوں گا جیسے دودھ کے پیالہ پر پھول تیرتا ہے۔ مشائخ ملتان اس ادا کی لطافت سر حیران رہ گئے اور شیخ کے مطیع ہو گئے۔ اخبار الاخیار بڑی تلاش و تحقیق کے بعد لکھی گئی ہے اور اس کا عام انداز سنجیدہ ہے اور یہ لطیفہ لطافت سر خالی بھی نہیں۔ طبع سلیم اسے تسلیم کر سکتی ہے۔ اس کے ماننے میں اگر تامل ہوتا ہے تو اس لئے کہ

یہ بات شیخ کر وصال (قریب ۱۲۶۷ء) کے قریب سوا تین سو سال بعد ضبط تحریر میں آتی ہے، اور اس کا استسناد بھی نامعلوم ہے۔ مزید برائے فضل اللہ جمالی جو اصلاً سہروردی سلسلہ سے تعلق رکھتے تھے اور خود شیخ کر آثار کی تلاش میں ملتان گئے تھے، انہوں نے بھی اس بات کا ذکر نہیں کیا۔

اب اس لطیفہ کی دوسری شکل دیکھئے۔ اللہ دیا چشتی نے خواجہ شمس الدین ترک کے بارے میں لکھا ہے کہ جب وہ اپنے مرشد کے حکم کے مطابق پانی پت پہنچے تو انہوں نے وہاں کے بزرگ شیخ شرف الدین بوعلی قلندر کو اپنے ملازم کر ہاتھ دو دہ سر بہرا پیالہ سلام کر ساتھ بھجوایا۔ قلندر صاحب یہ دیکھ کر مسکرانے اور انہوں نے گلاب کا پھول جو سامنے رکھا تھا دو دہ پر ڈال دیا اور پیالہ سلام کر ساتھ واپس بھجوایا۔ جب یہ پیالہ واپس پہنچا تو خواجہ صاحب بھی اسے دیکھ کر مسکرانے۔ حاضرین نے سبب پوچھا تو فرمایا کہ میری جانب سے پیالہ شیر بھیجنے کا مطلب یہ تھا کہ یہ ملک (یعنی علاقہ) مجھے میرے مرشد نے عطا کیا ہے اور یہ میری ولایت سے معمور (یعنی پُر) ہو گیا ہے، اور برادرم قلندر نے جو پھول ڈال کر پیالہ واپس کیا تو اس سے ان کا مطلب یہ تھا کہ انہیں میری ولایت سے کوئی تعلق نہیں اور وہ گل کی مانند اس شہر میں رہیں گے۔ پھر لوگوں نے قلندر صاحب سے پوچھا تو انہوں نے بھی یہی معنی بتائے (۱۲)۔ سیر الاقطاب کا یہ لطیفہ مبینہ وقوع کے قریب تین سو سال بعد تحریر میں آیا۔ اللہ دیا چشتی نے اس کا مأخذ تو نہیں بتایا لیکن وہ پانی پت کرے خاندان شیوخ سے اپنا رشتہ بتاتا ہے اور گمان ہوتا ہے کہ اگر یہ لطیفہ اس کی اپنی ایجاد نہیں تھا تو اس نے اس کی روایت اپنے خاندان والوں سے سنی ہوگی۔ یہ بات تو بہر حال

ظاہر ہے کہ یہ ملتان سے متعلق لطیفہ کا ہی چربہ ہے۔ اس دوسری شکل میں شیر اور گلاب کی ترسیل میں ترتیب بدل کر لطیفہ کو ایک نئی شکل دینے کی کوشش کی گئی ہے۔ لطیفہ کی یہ دوسری روایت ناقدانہ نظر رکھنے والوں کو مطمئن نہیں کر سکتی۔ اب لطف کی بات یہ ہے کہ مولانا صباح الدین عبدالرحمن مرحوم نے اپنی کتاب بزم صوفیہ میں ملتان والی لطیفہ کا ذکر تو نہیں کیا لیکن پانی پت والی کا کیا ہے (۱۲)۔

اس بحث کا خلاصہ یہ ہے کہ شیر و گلاب کے پہلے لطیفہ کے صحیح ہونے کا امکان ہے اگرچہ اس کا استناد ضعیف ہے اور دوسرا لطیفہ ساقط الاعتبار معلوم ہوتا ہے۔

ایک اور نوع کے لطیفے جو ملفوظات اور تذکروں میں بڑے تواتر سے نظر آتی ہیں ان کی جانب ایک اجمالی اشارہ کافی ہے۔ رسالہ قشیریہ میں بیان ہے کہ ابراهیم ادھم کو ایک وقت کشتنی میں بیٹھنا تھا جس کا کرایہ ایک دینار تھا، اور ان کے پاس کچھ بھی نہ تھا۔ انہوں نے دو رکعت نماز ادا کی اور خدا سے کہا کہ مجھ سے رقم مانگ رہے ہیں جو میرے پاس نہیں۔ آن واحد میں تمام ریت دینار کر ڈھیر میں بدل گئی (۱۳)۔ رسالہ قشیریہ سے پہلے ایک ایسا ہی لطیفہ کتاب اللمع میں ابو الحسین بصری کے حوالہ سے ایک سیاہ فام فقیر کے بارے میں آتا ہے (۱۵)۔ اس قسم کے ”دریائے زر“ والی لطائف شیخ نظام الدین اولیاء (۱۶) اور بہت سے دیگر شیوخ کے بارے میں بیان کئے گئے ہیں۔ دراصل ان لطائف کا ایک بڑا واضح مقصد تھا اور وہ یہ کہ عوام، امراء، حکام، غرض سب کو متنبہ کیا جائے کہ شیخ ان کی رقم کے محتاج نہیں، ان کیلئے زمین اور آسمان کے خزانے کھلے ہونے ہیں (یہ الفاظ ایک لطیفہ کی عبارت سے لئے گئے ہیں) اور کوئی شخص

اگر کوئی چیز پیشکش کرے لئے لاتا ہے تو اس سے شیخ کی امداد نہیں ہوتی بلکہ دینے والے کی اپنی بھلانی ہوتی ہے۔ ان لطائف کا تواتر ہی ان کا اعتبار کھونے کیلئے کافی ہے۔  
لطائف کی زمرہ بندی :

صوفیانہ لطائف کی اہمیت اور معنویت کو پوری طرح سمجھنے اور اعتبار کو پرکھنے کے کام میں ایک طریقہ جو بے حد مفید اور موثر ثابت ہو سکتا ہے وہ لطائف کی زمرہ بندی (اور بعض صورتوں میں ذیلی زمرہ بندی) کا ہے۔ اس طریقہ کار کو اب تک نظر انداز کیا گیا ہے۔ سائمن ڈگنی نے اپنے مضمون Qalandars and Related Groups میں قلندرؤں کے بارے میں لطائف کرے چہے زمرے قائم کرے ہیں (۱۶)۔ یہ زمرہ بندی ایک رہنمای کوشش کی حیثیت سے اہم ہے لیکن لطائف کی صرف ایک نوع سے مربوط ہے۔ بطور مجموعی صوفیانہ لطائف کیلئے زیادہ وسیع بنیادوں پر زمرہ بندی درکار ہوگی۔ یہ بات بھی ظاہر ہے کہ ایک اسکالر کی وضع کردہ زمرہ بندی دوسرے اسکالر کی زمرہ بندی سے مختلف ہو سکتی ہے۔ ہر اسکالر اس کام کو اپنے نقطہ نظر، موضوع تحقیق اور مقاصد کار کرے لحاظ سے ترتیب دے گا۔ البتہ اس کا امکان ضرور ہے کہ لطائف کی زمرہ بندی کرے کام میں کما حقہ پیشرفت کرے بعد وہ مرحلہ آجائے جب ایک بنیادی زمرہ بندی قائم ہو جائے جس میں ہر اسکالر اپنے کام کی نوعیت کرے اعتبار سے ضروری ردوبدل کر سکے۔

تصوف پر تحقیق کرنے والے علماء نے بالعموم ہر لطیفہ کو ایک وحدانیہ سمجھے کر استعمال کیا ہے۔ واقعہ یہ ہے کہ اگر ہر لطیفہ کو تاریخی شہادت کی طرح مان لیا جائے تو تصوف کی عجیب و غریب تاریخ مرتب ہوگی۔ زمرہ بندی کا سب سے بڑا فائدہ یہ ہے کہ بجانب

اس کر کے ہر لطیفہ کو ایک جداگانہ اکانی کی طرح رکھا اور پرکھا جائز، اسے انہی نوع کرے لطائف کرے ساتھ رکھ۔ کہ اس کا مطالعہ کیا جا سکتا ہے اور اس کے اعتبار کا درجہ معین کیا جا سکتا ہے۔ اس طرح دو باتیں تو فوراً سامنے آ سکتی ہیں۔ اول یہ کہ لطیفہ نگار کرے پیشروؤں نے اس لطیفہ کو کس طرح اور کس مقصد کیلئے پیش کیا اور لطیفہ میں کون سا پیام لپٹا ہوا ہے۔ دوسرا یہ کہ زیر مطالعہ لطیفہ نگار نے لطیفہ کمہاں سے لیا ہے، اس میں کتنا تصرف کیا ہے، اور کس مقصد کیلئے مختلف طور سے استعمال کیا ہے اور اس کا پایہ اعتبار کیا ہے۔

یہ بات بھی زیادہ وضاحت طلب نہیں کہ مختلف بنیادوں پر مختلف زمرہ بندیاں مرتب ہو سکتی ہیں، مثلاً ایک عام زمرہ بندی اس بنیاد پر ہو سکتی ہے کہ لطائف میں تاریخیت کتنی ہے، یعنی کون سے لطائف خالص یا بڑی حد تک تاریخی ہیں، کون سے ایسے ہیں جن میں تاریخی اور غیر تاریخی عناصر خلط ہیں، اور کون سے ایسے ہیں جو محض مثالیہ PARABLE ہیں۔ ایک زمرہ بندی موضوعاتی ہو سکتی ہے یعنی موضوعات کی اپنی اہمیت کے لحاظ سے زمرہ کی فہرست قائم کر کر ان کے ماتحت لطائف کی صفت بندی کی جائز مثلاً فقر کے لطائف، درع کے لطائف، حج کے بارے میں لطائف، فتوح کے لطائف وغیرہ وغیرہ۔ ایک محدود لیکن دلچسپ زمرہ بندی ایسی ہو سکتی ہے جو علامتی نشانات کے ماتحت ہو، جیسے شیر و گلاب کے لطائف، دریائیں زر کے لطائف یا، لطائف المجاز، جن کا ذکر بعد میں آئے گا۔

راقم الحروف کی توجہ فی الوقت صوفیانہ سلسلوں کی تعلیمات اور معاشرہ اور معاش پر ان کے اثرات پر مرکوز ہے۔ اس نقطہ نظر سے میں نے جو زمرہ بندی کی ہے۔ اس کے کچھ عنوانات حسب ذیل ہیں۔

- ۱ - انفاق ، ایشار اور خیرات (داد و دہش) اور فیاضانہ مہمانداری کے وصف میں لطائف -
- ۲ - فتوحات کے رد و قبول کے بارے میں -
- ۳ - فتوحات کی تقسیم اور استعمال کے بارے میں -
- ۴ - شیخ کے یا دیگر شیوخ کے جلالی انداز کے لطائف
- ۵ - شیخ کے یا دیگر شیوخ کے جمالی انداز کے لطائف ، یعنی تلطف ، مہربانی ، عفو ، رحم کے قصر -
- ۶ - خوابوں کی تعبیر کے قصر -
- < - ایسے لطائف جن میں گنہے گاروں پر رحمت خداوندی کے نزول کا اور زہاد کی رحمت و نعمت سے محرومی کا ذکر ہے -
- ۸ - کرامات کے لطائف ، خصوصاً „دریائے زر“ والی قصر - کرامات کی کئی ذیلی زمرہ بندیاں ممکن ہیں -
- ۹ - فقر کے لطائف اور ان میں خصوصاً فاقع کے لطائف -
- ۱۰ - اہل و عیال کی ذمہ داری پوری کرنے کے لطائف (انکی تعداد زیادہ نہیں )
- ۱۱ - اہل و عیال سے بے اعتمانی کے قصر (ان کی تعداد بہت زیادہ ہے )
- ۱۲ - توکل ، فقر ، زهد ، تجرد ، ازدواج اور کسب کے بارے میں لطائف
- ۱۳ - لطائف المجاز : حسن و عشق کے لطائف ، بیشتر عشق حقیقی کے مسائل سمجھائے کیلئے -
- ۱۴ - مرشد اور مرید کے روابط اور طریقہ تربیت کے لطیفے -
- ۱۵ - ہلکروں سے ، مردان غیب سے ، علماء سے ، مجددوں سے ، غلاموں سے ، اور جوگیوں سے روابط کے قصر -
- ۱۶ - تعلیٰ آمیز لطائف - یوں توانکسار اور نفس کشی تصوف کے اولین اوصاف میں ہیں پھر بھی صوفیانہ لطائف تعلیٰ سے یکسر خالی نہیں - (۱۶ - الف) -

- ۱۷ - دوسرے شیوخ سر یا جوگیوں وغیرہ سر مسابقت کرے قصر -
- ۱۸ - یکبارگی موت واقع ہونے کرے قصر -
- ۱۹ - لطائف جن سر معاشی یا سماجی حالات پر روشنی پڑتی ہے -
- ۲۰ - لطائف جن میں تاریخی مواد ہے یا نظام حکومت پر روشنی پڑتی ہے -

۲۱ - کتابوں اور کتابی علم کے خلاف اور عقل و فلسفہ کے خلاف  
لطائف -

۲۲ - علم کے حق میں لطائف ( ان کی تعداد نمبر ۲۱ کے لطیفون  
سر کم ہے ) -

ان زمروں کے ذیلی زمرے بھی قائم کئے جا سکتے ہیں مثلاً  
کنہگاروں پر نزول رحمت کے مختلف اسباب قائم کئے جا سکتے ہیں ،  
جن میں ایک سبب کسی انسان یا جانور سر رحم کا برتواؤ ہو سکتا ہے -  
کرامات کے ذیل میں بہت سر عنوان قائم کئے جا سکتے ہیں مثلاً دست  
غیب ، دریائی زر ، علم غیب یا پیشگی علم ، مسیحائی ، ہدم وغیرہ  
وغیرہ - غلاموں کے تعلق سر کئی ذیلی زمرے قائم کئے جا سکتے ہیں  
مثلاً غلاموں کے ساتھ برتواؤ ، غلاموں کو آزاد کرنا ، غلاموں کی کمائی  
پر جینا ، بھاگرے ہونے غلاموں کی بازیابی - یہ ذیلی مدین صرف مثال  
کیلئے دی گئی ہیں کہ کس طرح ایک ہی مد سے کئی مدین نکل سکتی  
ہیں -

جلالی لطیفی - جلالی نوعیت کے لطیفون کی شیوخ کے ملفوظات  
اور تذکروں میں کوئی کمی نہیں - کسی بزرگ کے حالات میں ان کا  
عنصر زیادہ ہے اور کسی میں کم - حیرت انگیز بات یہ ہے کہ وہ  
بزرگ جو محبت شفقت اور رافت کا نمونہ تھے ان کے بہانے بھی  
جلالی لطیفے ناپید نہیں - ایک دو مثالوں سے یہ بات واضح ہو جاتی

ہے۔ خیر المجالس میں شیخ نظام الدین اولیا کی زبانی یہ لطیفہ بیان کیا گیا ہے کہ شیخ فرید کی خدمت میں ایک درویش حاضر ہوا۔ شیخ نے اسے کوئی چیز دلوادی اور اس سے واپس جانے کیلئے کہا۔ وہ کہڑا ہو گیا اور کہنے لگا کہ شیخ وہ کنگھا مجھے دیدے۔ شیخ خاموش رہے۔ درویش نے پھر وہی بات کہی۔ شیخ اب بھی خاموش رہے۔ تیسری بار درویش نے آواز اونچی کر کر کہا کہ شیخ کنگھا دے تو تجھے برکت ہو گی۔ شیخ نے کہا کہ وہ برکت میں نے تیرے لئے پانی میں روانہ کر دی۔ وہ درویش وہاں سے جانے کر بعد بستی کر نزدیک ایک جگہ پانی میں غسل کرنے کیلئے اترا۔ پانی پایا ب تھا لیکن اس شخص کا پھر کچھ پتہ نہ چلا (۱۸)۔ یہ بات دلچسپی سے خالی نہیں کہ حال کر ایک مورخ نے شیخ فرید پر اپنی تصنیف میں اس لطیفہ کو اس نکھر پر ختم کر دیا ہے جب شیخ نے کہا، "آن برکت ترا در آب روان کردیم" اور درویش کر انعام کا ذکر صرف نظر کر دیا جس سے لطیفہ کی جلالی شان واضح ہوتی (۱۹)۔ خیر المجالس میں ہی بابا فرید کا ایک اور جلالی لطیفہ درج ہے جس میں شیخ کر لڑکوں کی شکایت پر اجودہن کے منصرف کو اپنی جان سے ہاتھ دھونا پڑا (۲۰)۔ خیر المجالس کے مولف نے فردوسی سلسلہ کے شیخ عمامہ کے دو نوجوان لڑکوں کے جمنا میں ڈوب جانے کو شیخ نظام الدین اولیاء کی کرامات سے منسوب کیا ہے۔ ان نوجوانوں نے قبلًا شیخ کے بارے میں یہ ادبانہ الفاظ ادا کئے تھے۔ (۲۱)

جلالی لطائف کی بھی ذیلی زمرہ بندی کی جا سکتی ہے جس سے ایک نوعیت کے جلالی لطیفوں کی صنف بندی سے ان کے تناظر ماقبل پر روشنی پڑ سکتی ہے اور اس طرف بھی رہنمائی ہو سکتی ہے کہ کون سا لطیفہ کہاں سے لیا گیا ہے۔ شیخ کے جلال کے نتیجے میں

معتویین کر پیٹ میں درد ، سردرد، بینائی کرے زوال ، اور اسی قبیل کی  
زحمت کر لطائف چشتی اور سہروردی بزرگوں کرے حالات میں بھی  
دیکھنے میں آئے ہیں - بالکل ایک جیسے لطائف مختلف بزرگوں کرے  
حالات میں ملیں تو یہ واضح اشارہ ہے کہ لطائف نگار کی کوشش تھی  
کہ اس کے مددوں پیر کا پڑا اس کمال میں نیچے نہ رہ جائے - اس  
بات سے تو شاید زیر تحریر مضمون کرے ناقد بھی متفق ہوں گے کہ  
جلالی لطیفون کا درجہ اعتبار کچھ۔ کم ہو جائے تو تاریخ تصوف کرے  
حق میں بہتر ہی ہو گا - لیکن خیر المجالس میں بیان کردہ جلالی  
لطائف کی صحت کو تو غالباً تسلیم کرنا ہی پڑے گا -

**لطائف حسن و عشق -** صوفیانہ ادب میں عشق مجاز کرے قصور  
کی چاشنی وافز مقدار میں موجود ہے۔ بلکہ بعض اوقات خیال ہوتا ہے  
کہ اس قبیل کرے قصور کا تناسب توقع سے کہیں زیادہ ہے - کچھ  
قصص تو اس قسم کرے ہیں جو عشق و محبت الہی کرے نکات کو عشق  
مجازی کی مثال دیکر نوآموز سالکین کو سمجھانے کیلئے بیان کرئے گئے  
ہیں - پھر بعض قصص حضرات صوفیہ کرے واردات مجاز کرے بارے میں  
اور بعض غیر صوفیہ لوگوں کرے بارے میں ہیں -

صوفیانہ ادب میں لطائف الجمال کو جمع کیا جائے تو خاصی  
تعداد ہو جائے گی - یہاں نہ ان کا حال پہلا کر بیان کرنا مقصود ہے  
اور نہ بات کو طول دینا - البتہ غور کرنے والیے اسکالر کرے ذہن میں  
ایک دو باتیں ضرور کھٹکیں گی - ایک تو یہی کہ صوفیانہ لطائف  
میں مجازی عشق کرے قصور کا اتنا مواد کیوں ہے۔ کیا ان کرے بغیر بات  
کو سمجھانا بالکل ناممکن تھا ؟ اس آخری سوال کا جواب تو یہ ہو  
سکتا ہے کہ محبت چونکہ بشری زندگی میں ایک آفاتی جذبہ ہے ، ہر  
شخص اس سے واقف ہے اور تھوڑا بہت تجربہ رکھتا ہے ، اسلئے

عشق الہی کر معاملات و مقامات کو سمجھانے کا کام مجاز کر حوالہ سرے کچھ آسان تر ہو جاتا ہے۔ دوسری بات یہ کہ اس تمام مستہلہ پر علم نفسیات کا ماہر نظر ڈالی تو عین ممکن ہے کہ اسر کوئی ایسا پہلو نظر آئے جو تاریخ کر طالب علموں کی نظر سر پوشیدہ ہے۔

آخر میں قارئین کی دلچسپی اور تفہیم کیلئے اس قبیل کر دو لطیفے بیان کرے جاتے ہیں۔ اولیاء کی موت کا ذکر کرتے ہوئے شیخ نظام الدین اولیاء نے فرمایا کہ، "موت کرے وقت اولیاء کی حالت وہی ہوتی ہے کہ جیسے کوئی شخص بستر میں سو رہا ہو اور اسکا معشوق اسکر بستر میں آ جائے اور اس آدمی کی آنکھ کھل جائے اور وہ معشوق کو اپنے بستر میں دیکھئے جسکی اسر ایک عمر سے طلب تھی تو تم جانتے ہو کہ اسر کیا خوشی اور فرحت حاصل ہو گئی" (۲۲)۔ اس لطیفہ میں خوبی یہ ہے کہ اسکر سنانے کی توجیہ اور مقصد آخری جملہ میں موجود ہے۔ موت کرے بعد واصل بہ حق ہونے کی لذت بے حساب کی توقع کو ایک ایسی مثال سے سمجھایا گیا جسے لوگ سمجھے سکتے ہیں („دانی او را چہ شادی و فرحت آید“)۔

دوسرा لطیفہ رسالہ قشیریہ سے لیا گیا ہے۔ "یحیی بن معاد فرماتے ہیں جو شخص نااہل لوگوں میں اپنی محبت کا ذکر کرے وہ اپنی محبت میں جھوٹا ہے۔ کہتے ہیں کہ ایک مرد نے کسی سے اپنی دوستی کا دعوی کیا۔ اس جوان نے اس مرد سنے کہا کہ یہ کیسے ہو سکتا ہے، میرا بھائی مجھ سے بہتر اور زیادہ حسین ہے۔ اس شخص نے سر موڑ کر (اسکر بھائی کی طرف) دیکھا اسلائے کہ اسوقت وہ دونوں (بھائی) چھت پر تھے۔ اس جوان نے اس مرد کو چھت سے (نیچے) پہننک دیا اور کہا کہ جو کوئی بھی مجھ سے دوستی کا دعوی کرے اور دوسرے پر نظر ڈالے اسکی سزا یہی ہے،" (۲۳)

فوری موت کے قصے فوری موت کوئی انہونی بات نہیں۔ آج کل بھی ایسے واقعات ہوتے ہیں کہ کسی غیرمعمولی صدمہ ( اور بعض اوقات غیر معمولی اور غیر متوقع خوشی ) کے باعث موت واقع ہو جاتی ہے۔ صوفیوں پر جو شدید روحانی اضطراب کی کیفیت طاری ہوتی رہتی تھی وہ جان لیوا ثابت ہو سکتی تھی۔ شیخ قطب الدین بختیار کاکی کے وصال کا واقعہ معروف ہے۔ قوله کے دوران قوله سے یہ شعر سن کر ان کی حالت غیر ہو گئی ۔

### کشتگان خنجر تسلیم را

هر زمان از غیب جان دیگر است

تین روز کے مسلسل اضطراب کے بعد ان کا وصال ہو گیا ۔ اس شعر کے معانی میں فنا اور بقاء کے مضمون کو جس خوبصورتی سے سمو دیا گیا ہے، اُسر الفاظ کے حسن اور شعر کی غنانی تاثیر نہ دو بالا کر دیا ہے۔ کہا جا سکتا ہے کہ چھوٹی بحر کا یہ شعر ان کیلئے نشر کا کام کر گیا۔ اس واقعہ کو قبول کرنے میں اسلائے بھی تکلف نہیں ہوتا کہ شیخ نظام الدین اولیا کے ملفوظات فوائد الفواد میں اسکا ذکر ہے (۲۳) اور مزید یہ کہ شیخ کاکی کا انتقال فوری طور سے واقع نہیں ہوا بلکہ تین روز کی اضطرابی کیفیت کے بعد ہوا۔ لیکن جب ہم گلزار ابرار میں پڑھتے ہیں کہ نہر والہ کے سید احمد حامد نے جوش و خروش کی کیفیت میں قولوں سے وہی غزل گانج کی فرمائش کی اور جب قوله اس شعر پر پہنچجے (کشتگان خنجر الخ) تو اضطرابی کیفیت بڑھ گئی اور آذان سن کر نماز کیلئے کھڑے ہو گئے اور سجدہ میں جا کر ابدی وصال حاصل کر لیا (۲۵)، تو یہ خیال پیدا ہوتا ہے کہ آیا حضرت کاکی کے واقعہ کا چربہ تو نہیں ؟

فوری موت کا ایک عجیب و غریب واقعہ جسکا جہانگیر بادشاہ خود عینی گواہ تھا ملاعلیٰ مهر کن کا ہے۔ اسکا حال جہانگیر نے خود اپنی تزک میں لکھا ہے (۲۶) اور اس کے بیان پر شبہ کرنے کا کوئی سبب نہیں۔ مختصرًا واقعہ اس طرح ہے کہ شاہی محفل میں قول قوالی گا رہے تھے جسمیں ٹیپ کا بند یہ مشہور شعر تھا جسکا پہلا مرصع شیخ نظام الدین اولیاء سے منسوب ہے اور دوسرا امیر خسرو سے:   
 ہر قوم راست راہی دینے و قبلہ گا ہے۔

من قبلہ راست کردم بر سمت کچ کلا ہے

جہانگیر نے دوسرے مرصع کرے معنی پوچھئے۔ ملا علی نے اس شعر سے منسوب واقعہ بیان کیا اور جب دوسرا مرصع پڑھا تو پڑھتے ہی گر گئے اور جان جان آفرین کے سپرد کر دی۔ حضرت کاکی اور ملا علی کے واقعات کی صداقت پر شبہ کرنے کا کوئی سبب نہیں، لیکن صوفیہ کے لطائف میں فوری موت کے واقعات کی جو کثرت ہے اس سے شبہ ہوتا ہے کہ یہ بات لطیفہ کی تاثیر بڑھانے کیلئے تو استعمال نہیں کی گئی۔ اس قبیل کے سب واقعات اگر ناقابلِ یقین نہیں تو سب لائقِ یقین بھی نہیں۔

**لطائف کا استناد اور اعتبار۔** کتاب اللمع ، طبقات الصوفیہ (ابو عبد الرحمن سلمی) اور رسالہ قشیریہ میں بہت سے لطائف کی سند بلکہ سلسلہ اسناد بھی دیا گیا ہے جس سے اس حد تک اطمینان ہو جاتا ہے کہ جو بات لکھی گئی وہ کسی نہ کسی معروف ذریعہ سے مولف تک پہنچی ہے۔ اس سے یہ ثابت تو نہیں ہوتا کہ بیان کیا ہوا واقعہ بالذات صحیح ہے، لیکن صحت عدم صحت کے بارے میں کم از کم مولف کی ذمہ داری کم ہو جاتی ہے۔ لیکن یہ بات بھی قابل توجہ ہے کہ ابو عبد الرحمن سلمی کے رسالہ ، ملامتیان و صوفیان و

جو اندر داں، کرے فاضل مصحح ڈاکٹر ابو العلا عفیفی نے یہ رائج بڑی مضبوطی سے ظاہر کی ہے کہ حدیث کرے معاملہ میں سلمی شائستہ اعتبار نہیں اور انہوں نے صوفیہ کرے مقاصد کی تائید میں حدیثیں وضع کی ہیں (۲۴)۔ لازماً یہ سوال پیدا ہوتا ہے کہ اگر حدیث کرے معاملہ میں اس پایہ کرے مصنفین نے یہ رویہ اختیار کیا ہے تو پھر خود صوفیہ کی روایات میں کس حد تک احتیاط برتنی ہو گی۔ اس امر کرے پیش نظر سائمن ڈگبی نے خانقاہوں کرے حوالے سر جو اختراعی فضا (inventive atmosphere) کا ذکر کیا ہے وہ بعد از قیاس نہیں معلوم ہوتا۔ جنوبی ایشیا کے حوالہ سے شیخ نظام الدین اولیا کی ملفوظ فوائد الفواد مرتبہ حسن دھلوی اور کسی درجہ کم پر شیخ نصیر الدین محمود چراغ دھلی کی ملفوظ مرتبہ حمید قلندر کو تمام ملفوظات میں سبب سے مستند سمجھا جاتا ہے۔ اس میں کوئی شک نہیں کہ ان دونوں ملفوظات کی تحریر میں بڑی احتیاط سے کام لیا گیا ہے اور سلطان المشائخ اور چراغ دھلی نے اپنی اپنی ملفوظات پر نظر ثانی کی اور چراغ دھلی نے وہ حصہ قلمزد کر دینے جن میں ان کی غلو آمیز مدح تھی یا ان کی کرامات کا ذکر تھا۔ ان تمام احتیاط کرے باوجود ان دونوں میں فوق العادت واقعات کا معتقدہ مواد ملتا ہے۔ امیر خورد کرمانی کی سیر الاولیا میں یہ مواد بکچہ اور بھی زیادہ ہے۔ فوائد الفواد اور خیر المجالس میں جو واقعات سلطان المشائخ اور چراغ دھلی کے اپنے مشاہدہ کے حوالہ سے لکھئے گئے ہیں ان میں شک و شبہ کی گنجائش نہیں، لیکن ایسے واقعات جو براہ راست مشاہدہ پر مبنی ہوں ان کا تناسب کم ہے اور بیشتر لطائف و واقعات دوسروں کے حوالے سے بیان کئے گئے ہیں۔

شیخ شرف الدین منیری کے ملفوظات میں لطائف کا عنصر کم ہے اور مجموعی طور سر انکی ملفوظات کا پایہ اعتبار بلند ہے۔ مخدوم جهانیاں جہانگشت کی ملفوظات میں مختلف الالوان لطائف ملتی ہیں اور مزید بران الحقیقی مواد کا بڑا ثیٹھا مستہلہ ہے۔ سراج الہدایہ کے فاضل مصحح قاضی سجاد حسین صاحب نے تلاش و تجسس کے بعد ثابت کیا ہے کہ سراج الہدایہ میں دوسروں کی تصنیف کے رسالے کے رسالے نقل ہیں اور جو حدیثیں بیان کی گئی ہیں وہ بیشتر موضوعی ہیں (۲۸)۔ لیکن مخدوم کی دوسری ملفوظ ، جامع العلوم ، زیادہ وقیع اور لطائف سے بھی پر ہے۔

ملفوظات کی صحت اور درجه اعتبار کے بارے میں کچھ ذکر مضمون کے اختتامیہ میں آئے گا۔

حرف انتباہ۔ کچھ انواع کے لطائف اور قصوں کی طرف سے محقق کو خصوصاً ہوشیار رہنا ضروری ہے۔ ان میں سے اولاً تو ایسے لطیفیں ہیں جنہیں مہتمم بالشان الفاظ میں ڈھالا گیا ہے۔ اسکالر کو اسکا امکان ملحوظ رکھنا چاہئیے کہ ایسے الفاظ برمحل نہیں کہیں گئے بلکہ انکی تراش خراش میں ایک هنرمند لطیفہ نگار کا بھی حصہ ہے۔ یہی معاملہ ایسے لطائف کا ہے جن میں عناصر کا توازن قائم کر کر اور نوک پلک سنوار کے انہیں منصہ شہود پر جلوہ گر کیا گیا ہے۔ ایسے لطیفون کی مثالیں ہر دور کے ملفوظات اور تذکروں میں ملتی ہیں۔ اس نوع کی ایک مثال رسالہ قشیریہ میں ملتی ہے جو حسب ذیل ہے،،ایک صوفی کا قول ہے کہ تیس سال میری یہ حالت رہی کہ میری زبان جو کچھ۔ سنتی دل کی طرف سر سنتی ، اسکر بعد تیس سال ایسے گزرے کہ دل جو کچھ۔ سنتا زبان کی طرف سر سنتا ۔،، (۲۹) اسمیں جس طرح دو باتوں کو متوازن کیا گیا ہے اس میں آورد کی

کیفیت نظر آتی ہے۔ یہ ضرور ہے کہ بعض اشخاص میں یہ غیر معمولی مادہ ہوتا ہے کہ وہ جو کچھ کہیں وہ یادگار ہو جائز، پھر بھی محقق کیانے سلامتی اسی میں ہے کہ ایسے بیانات سے ہوشیار رہے۔ قشیری ہی میں ایک عظیم صوفی کا یہ قول نقل کیا گیا ہے، ”میں بارہ سال تک نفس کا لواہار رہا اور پانچ سال تک اپنے دل کا آئینہ رہا اور ایک سال آئینہ میں دیکھتا رہا، میں نے دیکھا کہ میری کمر پر ظاہری زنار ہے، میں نے بارہ سال اس زنار کو کاثر میں لگانے پھر دیکھا تو معلوم ہوا کہ زنار میرے باطن میں ہے۔ پانچ سال اس کوشش میں لگجے کہ اسرے کسی طرح سے کاٹو۔ پھر تمام معاملہ کشف کرے ذریعہ ظاہر ہو گیا۔ میں نے مخلوق کی طرف دیکھا تو انہیں مردہ پایا۔ لہذا میں نے مخلوق پر (جنازہ کی) چار تکبیریں کہیں (یعنی انہیں خیر باد کھا)“ (۳۰)۔ ان لطائف میں تعلیٰ کا عنصر بھی نمایاں ہے۔

یہی کیفیت برجستہ جواب کی یا برجستہ کہیں گئے الفاظ کی ہے۔ سیر الاولیاء میں شیخ نظام الدین اولیاء سے یہ بات منسوب کی گئی ہے کہ جب انہیں علام الدین خلجی کا یہ پیام ملا کہ وہ جماعت خانہ میں حاضر ہونا چاہتا ہے تو انہوں نے فرمایا کہ، ”میرے گھر کے دو دروازے ہیں، سلطان ایک سے داخل ہو گا تو میں دوسرے سے باہر چلا جاؤ گا“ (۳۱)۔ اس قول کرنے تیور ایسے تھے کہ اسکا مشہور ہو جانا لازمی تھا۔ لیکن واقعہ یہ ہے کہ یہ امیر خورد کرمانی کی اختراع ہے۔ ہم عصر مورخ ضیاء الدین برنسی جو خود شیخ کا مرید تھا اور شیخ کے حلقو کی نمایاں شخصیتوں میں سے تھا، سلطان علام الدین خلجی کی بدنصیبی پر روتا ہے کہ شہر میں اتنا بڑا بزرگ موجود ہے اور سلطان کو یہ توفیق نہیں ہوتی کہ اس بزرگ کی خدمت میں

حاضر ہو (۳۲) - یہی بیان تاریخی ہے - لیکن دو دروازوں والی بات پُرلطف تھی اسلئے اس نے قبولیت پائی ، حتیٰ کہ شیخ عبدالحق محدث دھلوی جیسے محتاط تذکرہ نگار نے بھی اسری اخبار الاخیار میں شامل کیا ہے - (۳۳)

حرف آخر - اوپر دی ہوئی بحث میں یہ بتانے کی کوشش کی گئی ہے کہ صوفیانہ لطائف کے ادب کو بغیر تنقیہ ، تنقید اور تعزیہ کے استعمال کرنے میں کیسی غلطیوں کا امکان ہے اور ان غلطیوں سے بچنے کیلئے کیا کیا تدابیر کی جا سکتی ہیں ان میں سب سے موثر تدبیر لطائف کی زمرہ بندی اور ذیلی زمرہ بندی ہے - زمرہ بندی کے فوائد میں اہم ترین یہ ہے کہ اگلے پچھلے مماثل لطائف کا مقابلی مطالعہ کر کر لطیفہ کی قدامت کا اندازہ لگایا جا سکتا ہے اور یہ بھی دیکھا جا سکتا ہے کہ اس نے بعد میں کیا کیا شکلیں اختیار کیں ، اس طرح لطیفہ کا درجہ اعتبار قائم کرنے میں مدد ملتی ہے - مزید یہ کہ بعض انداز کے لطائف کو پرکھنے میں بڑی ہوشیاری اور استعمال میں احتیاط مزید کی ضرورت ہے - ان لطائف میں ایک تو وہ ہیں جو ازقسم مثالیہ

PARABLE ہیں اور دوسرے وہ جو مہتمم بالشان معلوم ہوتے ہیں - اختتامیہ - یہ مضمون اصلاً اس رسالہ کے اُس شمارہ میں شائع ہونے کیلئے لکھا گیا تھا جو مرحوم مولانا صباح الدین عبدالرحمٰن سے منسوب تھا - اس مناسبت کے پیش نظر مولانا کی نگارشات پر تبصرہ و تحسین کر چند جملے بے محل نہ ہوں گے - یہ اجمالی تبصرہ اس مضمون کے بعض پہلوؤں سے بھی مربوط ہے -

راقم الحروف کی نظر میں صوفیانہ مطالعہ کے سلسلہ میں مولانا مرحوم کا سب سے اہم کارنامہ ان کا وہ مضمون ہے جو انہوں نے بزم صوفیہ کے آخر میں بطور ضمیمه کر دیا ہے اور جس کا عنوان

،،ملفوظات خواجگان چشت“ ہے (۳۳) - مرحوم پروفیسر محمد حبیب نے اب سر کوئی اڑتیس سال پہلے ایک بڑے اہم اور تاریخ ساز مضمون (۳۵) میں قدیم چشتی ملفوظات کو جعلی قرار دیا تھا - ان میں منجملہ دوسری ملفوظات کے شیخ عثمان هرونی ، شیخ معین الدین اجمیری شیخ قطب الدین بختیار کاکی اور شیخ فرید شکر گنج کی ملفوظات جو علی الترتیب ان کے خلفائے اعظم سے منسوب تھیں ، شامل ہیں - ان کتابوں پر پروفیسر صاحب مرحوم نے یہ اعتراض کئے کہ ان میں یہ سروپا باتیں ہیں ، کرامات کی بھرمدار ہے اور صاحب ملفوظ سے ایسی باتیں منسوب کی گئی ہیں ، جو ناقابل تصور ہیں کہ انہوں نے کہی ہوں - مولانا صباح الدین عبدالرحمن مرحوم نے اپنے مضمون میں اسی قسم کے اعتراضات ان ملفوظات پر وارد کئے ہیں جنہیں عموماً معتبر سمجھا جاتا ہے ، خصوصاً فوائد الفواد اور خیر المجالس پر - مولانا نے ان کا تنقیہ کر کے بالتفصیل بتایا ہے کہ ان میں بھی اسی قسم کی یہ سروپا اور محیر العقول باتیں ہیں جن کی بناء پر قدیم ملفوظات کو یہ اعتبار قرار دیا گیا ہے - شیخ نصیر الدین چراغ کی ملفوظات خیر المجالس (مرتبہ حمید گلندر) کے بارے میں مولانا مرحوم نے نشاندہی کی ہے کہ سید محمد گیسو دراز کے بیان کے مطابق جب خیر المجالس کا ایک جزو صاحب ملفوظ کو دکھایا گیا تو انہوں نے فرمایا کہ ،،من چیزے دیگر گفتہ ام ، مولانا حمید الدین چیزے دیگر نہیں تھے است“ اور یہ کہہ کر وہ جزو باہر پہینک دیا -

مولانا نے فوائد الفواد اور خیر المجالس کی جو تنقید کی ہے اس سے صرف ایک بات نکل کر آتی ہے اور وہ یہ کہ ان مآخذ کو حزم و احتیاط سے استعمال کرنا چاہئے اور یہ موقف عالمانہ ہے ، معاندانہ نہیں - یہ وہ بنیادی بلکہ ابتدائی احتیاط ہے جو تاریخ کے ہر طالب

علم کو چاہر وہ کسی درجہ کا ہو ہر تاریخی مآخذ کے بارے میں برتنا پڑتی ہے چاہر وہ کسی نوعیت کا ہو - صوفیانہ ادب میں مثالیات کرامات شطحیات اور اختراعی مواد کے شامل ہونے کے باعث احتیاط مزید کی ضرورت ہے۔

پروفیسر حبیب نے قدیم چشتی ملفوظات کی تنقید کے سلسلے میں ایک بڑی پتھ کی بات کہی ہے کہ „تاریخی زمانہ“ کے بارے میں کوئی کرامات نہیں ہو سکتیں ۔ ان ملفوظات قدیم میں چونکہ ایسے اشخاص کو جن کے زمانوں میں ایک صدی، دو صدی اور تین صدی کا فرق ہے یکجا اور ہم کلام دکھایا گیا ہے، اس لئے اس اصول کے مطابق یہ ملفوظات لائق اعتبار نہیں ۔ اس میں شک نہیں کہ جس ملفوظ پر یہ اعتراض ہتمی ہے اور کسی غلط فہمی پر مبنی نہیں ہے، وہ درجہ اعتبار سے ساقط ہو جائے گا ۔ دراصل ضرورت اس بات کی ہے کہ اس معیار کو مرکزی موضوع بنا کر سارے صوفیانہ ادب کی چہان بین کی جانب ۔ کشف المحجوب میں جو تصوف کی معتبر ترین کتابوں میں ہے بایزید (وفات ۲۶۱-۸۵) کو ایک پختہ عمر کا انسان دکھایا گیا ہے جنہوں نے شقيق بلخی (وفات ۱۹۳-۸۱۰) کو اس طرح کا مشورہ بلکہ ہدایت بھیجی جیسا کہ بزرگ اپنے سے خام تر لوگوں کو بھیجتے ہیں (۳۶) ۔ حالانکہ واقعہ یہ ہے کہ شقيق بلخی کی وفات بایزید کی وفات سے ۷ سال پہلے واقع ہوئی تھی ۔ خود خیر المجالس میں رابعہ بصری (وفات ۸۰۱ م) اور خواجه حسن بصری (وفات ۲۸۷ م) کو ہم کلام دکھایا گیا ہے اگرچہ دونوں کی تاریخ ہائی وفات میں قریب پون صدی کا فرق ہے اور موضوع گفتگو بھی ایسا ہے کہ اسکا بھاں نظر انداز کرنا ہی بہتر ہے (۳۷) ۔ جوامع الکلم اس سے بھی ایک قدم آگرے ہے، اسلئے کہ اس

میں خواجہ حسن بصری، رابعہ بصری، ابراہیم ادھم (وفات ۶۷) یا (۹۰) اور ذوالنون مصری (وفات ۸۵۹) کو یکجا دکھایا گیا ہے<sup>(۲۸)</sup> حالانکہ اول الذکر اور آخر الذکر کے سال ہائے وفات میں ۱۳۱ سال کا فرق ہے۔ اسی طرح جامع العلوم میں مخدوم جہانیان جہانگشت سے روایت ہے کہ منصور حلاج (مقتول ۳۰۹ / ۹۲۲) کے قتل کا فتویٰ قاضی ابو یوسف (وفات ۱۸۲ / ۹۸) نے دیا تھا<sup>(۲۹)</sup>۔ یہ بات بھی سالوں کے تفاوت کے باعث ناممکن الواقع ہے۔

یہ مثالیں ایسی ہیں جو اتفاقاً نظر پڑ گئیں۔ تلاش کی جانب تو اس قسم کی غلطیاں کم و بیش ان تمام ملفوظات تذکروں اور اصول تصوف کی کتب میں ملیں گی جو مقابلاً زیادہ معتبر سمجھی جاتی ہیں۔ اور یہی مرحوم مولانا صباح عبدالرحمن کے محولہ بالا مقالہ کا اصل سبق کہا جا سکتا ہے کہ کسی ملفوظاتی مآخذ کو مستند نہیں فرض کر لینا چاہتی ہے اور قدیم چشتی ملفوظ کی طرح دیگر ملفوظات کو بھی تنقید کی خورد بین کر نیچے رکھے کر جانچنا ضروری ہے۔

## حوالہ جات

- ۱ - مولانا حافظ الرحمن سیوهاروی - قصص القرآن - ناشر محمد سعید اینٹ سائز - کراچی سال ندارد (طبع چہماں) - ج - ۱ - ص ۹ ، ۵۰ ، ۲ ، ص ۸۱ ، ۱۵۶ -
- Also see Fazlur Rahman, Islam, London, 1966, P. 133.
- صوفیانہ لطائف اور „اسرائیلیات“ کے نکتے اتصال کی یہی مثال حضرت داؤد علیہ السلام اور اوریہ کی بیوی کی داستان کا ذکر ہے جو سید محمد گیسو دراز کی ملفوظات جو اس کلم میں دیا گیا ہے۔ ملاحظہ ہو جو اس کلم مرتبہ سید محمد اکبر حسینی - مخطوطہ برٹش میوزیم شمارہ ۵۴، ۵۰، ورق ۱۲۶ الف و ب -
- ۲ - ابوالقاسم قشیری - رسالہ قشیریہ ترجمہ فارسی - با تصمیحات بدیع الزمان فروزانفر تهران - ۱۳۳۵ شمسی ۱۹۷۶ ، ص ۳۰۳ - ۳۰۵ - اردو ترجمہ اسلام آباد ۱۹۸۳ء (مترجم ڈاکٹر بیر حسن ) قدیم مختلف ہے۔ اس مضمون میں قشیریہ کا اردو ترجمہ دیتے وقت فارسی ترجمہ کو یہی نظر رکھا گیا ہے اور یہتر اسی بر انحصار کیا گیا ہے۔

- ۳ - ترجمه رساله قشیریه (فارسی) ص ۳۵۹ - ۳۶۰
- ۴ - سیر محمدی مولفه محمد علی سایانی مخطوطه فارسی نیشنل موزیم کراچی - شماره ۲۶ -
- ۵ - ۱۹۰۰ء این - ایم ورق ۲۷ الف و ب جوامع الكلم (ملفوظات سید گیسو دراز) مرتبه سید محمد اکبر حسینی - مخطوطه فارسی برشن موزیم شماره ۲۵۲ - ۰۵۲ ورق ۲۰۰ الف و ب -
- ۶ - ترجمه رساله قشیریه (فارسی) ص ۳۶۳ - ۳۶۲
- ۷ - خواجه عبدالحکیم انصاری هروی ، طبقات الصوفیہ - تصحیح جیبی - کابل ۱۳۳۱ ش - ص ۳
- ۸ - غزالی - احیاء العلوم (اردو ترجمه) جلد چهارم مکتبہ رحمانیہ لاہور - سال ندارد ص ۳۵۳
- ۹ - شیخ شہاب الدین سہروردی - عوارف المعارف ، اردو ترجمه - مدینہ پبلیشنگ کمپنی کراچی
- ۳۰۰ ص ۱۹۶۶
10. Muhammad Saleem Akhtar (Editor), Kalimat al-Sadiqin of Muhammad Sadiq Dihlawi, Lahore, 1988. Editor's Introduction, PP. 83-85.
- ۱۱ - شیخ عبدالحق محدث دھلوی - اخبار الاخبار ، مطبع مجتبی دہلی ، ۱۹۱۲/۱۳۲۲ م ص ۲۷
- ۱۲ - الہ دیا چشتی - سیر الاقطاب - مطبع نولکشور لکھنؤ - ۱۳۳۱ / ۱۹۱۲ م ص ۱۸۹
- ۱۳ - سید صباح الدین عبد الرحمن - بنی صوفیہ - طبع سوم - اعظم گڑھ ۱۹۶۹ م ص ۲۸۵ - ۲۸۶
- ۱۴ - ترجمه رساله قشیریه (فارسی) ص ۶۲
- ۱۵ - شیخ ابونصر سراج - کتاب اللعم فی التصور - اردو ترجمہ از سید اسرار بخاری - اسلامک بک فاؤنڈیشن - لاہور ۱۹۸۳ م ص ۵۲۱
- ۱۶ - حمید قلندر - خیر المجالس - باتصحیح خلیق احمد نظامی - مسلم یونیورسٹی علی گڑھ ۲۵۸ ص ۱۹۵۹
17. Simon Digby, 'Qalandars and Related Groups (in the ...Dehli Sultanate of the Thirteenth and Fourteenth Centuries)' in Islam in Asia, The Harry S. Truman Institute for the Advancement of Peace, 1984, Vol. I, P. 81.
- ۱۷(الف) - غزالی - کیمیانی سعادت، تهران، خرداد ۱۳۶۳ - ص ۶۰۰
- ۱۸ - خیر المجالس ص ۲۰۲
19. Khaliq Ahmad Nizami, The Life and Times of Shaikh Farid-Uddin Ganj-i-Shakar, Aligarh, 1955, PP. 51-52.
- ۲۰ - خیر المجالس ص ۱۸۲
- ۲۱ - خیر المجالس ص ۲۰۳ - ۲۰۲
- ۲۲ - فوائد الفواد مرتبہ خواجه حسن دھلوی - باتصحیح محمد طیف ملک - لاہور ۱۹۶۶ ، ص ۸۱ - ۹۱
- ۲۳ - ترجمه رساله قشیریه (فارسی) ص ۵۶۸ - ۵۶۹
- ۲۴ - فوائد الفواد ص ۲۳۶

- ۲۵ - محمد غوثی شطراوی مانڈوی - اذکار ابرار اردو ترجمہ گلزار ابرار - اسلامک بک فاؤنڈیشن  
lahore ۱۹۸۵ / ۱۳۹۵ - ص ۱۰۵ - ۱۰۵
- ۲۶ - ملاحظہ ہو جہانگیر نامہ (توزک جہانگیری) بہ کوشش محمد ہاشم - بنیاد فرنگ ایران  
۱۲۵۹ شمسی - ص ۹ - یہ واقعہ ۱۲ محرم ۱۰۱۹ ھجری مطابق ۷ مارچ ۱۹۹۰ کو  
روئنا ہوا -
- ۲۷ - ابو عبد الرحمن سلمی ، ملامتیان و صوفیان و جوانمردان (ترجمہ فارسی) ، تصحیح دکتور ابوالعلا  
عفیفی - کابل ۱۳۴۳ - ص ۵۰
- Also see Fazlur Rahman, Islam, London, 1966, PP.  
133-134, for the Sufis' invention of 'fanciful'  
and 'fictitious' hadithes.
- ۲۸ - سراج الہدایہ (ملفوظات حسین جلال الدین مخدوم جہانیان جہان گشت) مرتبہ قاضی سجاد  
حسین - نقی دہلی ۱۹۸۳ء پیش لفظ ص ۱۲ - ۱۳
- ۲۹ - ترجمہ رسالہ قشیریہ (فارسی) ص ۱۸۸ - ۱۸۸
- ۳۰ - ترجمہ رسالہ قشیریہ (فارسی) ص ۱۳۲
- ۳۱ - سید محمد بن مبارک علوی کرمانی معروف بہ «میر خورد» سیر الاولیا - مؤسسه انتشارات  
اسلامی ، لاہور - ص ۱۳۵
- ۳۲ - ضیاء الدین برنسی - تاریخ فیروز شاہی - بتصحیح سید احمد خان - ایشیانیک سوسائٹی بنگال  
لکنکہ ۱۸۶۲ - ص ۳۶۶
- ۳۳ - شیخ عبدالحق محدث دہلوی - اخبار الاخبار فی اسرار الابرار - مطبع سجتبائی دہلی  
۱۳۳۲
- ۳۴ - سید صباح الدین عبدالرحمن - بزم صوفیہ - دارالعتصافین اعظم گرہ طبع سوم ۱۹۸۹ء مضمون  
محولہ کتاب کے ضمیمه میں صفحات ۶۳۱ - ۶۶۶ بر دیا گیا ہے -
35. Muhammad Habib, 'Chishti Mystic Records of the Sultanate Period', in Politics and Society during the Early Medieval Period, being the Collected works of Professor Muhammad Habib, Vol. I, Edited by Prof. K.A. Nizami, New Delhi, 1974. The article referred to occurs on PP. 385-433. It appeared originally in Medieval India Quarterly, Aligarh Vol. I, No. 2, October 1950.
36. 'Ali b. 'Uthman al-Hujwiri, Kahsf al-Mahjub, tr. R.A. Nicholson Islamic Book Foundation, Lahore, 1976. PP. 358-59.
- ۳۵ - خیر المجالس - ص ۲۰۱ - ۲۰۰
- ۳۶ - جوامع الكلم - نسخہ برشش میوزیم - ورق ۳۲ الف و ب
- ۳۷ - پروفیسر محمد اسلم ، الدر المنظوم کی تاریخی ، مذهبی اور سماجی اہمیت ، اقبال روپوہ ،  
جلوائی ۱۹۸۳ء ، ص ۱۳۳ بحوالہ الدر المنظوم ، ملتان ۱۳۴۴ھ ، ص ۱۳۳

